


Lehen il-Malti

MAHRUG

MILL-GHIAQDA TAL-MALTI (UNIVERSITÀ)



The Royal University of Malta

It-Tieni Sena

Ġunju 1932

No. 16

Stampât fl-"EMPIRE PRESS" 266, Strada San Paolo — Il-Belt

LEHEN IL-MALTI

MAHRUĠ MILL-“GHAQDA TAL-MALTI” (UNIVERSITÀ)

GUNJU 1982]

IT-TIENI SENA

[Nru 16

L-ORTOGRAFIJA TAGHNA U L-ORTOGRAFIJA TAL-OHRAJN

Inġidulha tagħna mhux għax hi xogħolna jew għax konna aħna l-ewwel li dahhalmieha fil-kitba tal-Malti, iżda għax biha aħna niktbu, bħalma jiktbu l-aħjar kittieba, u hi wiefiedha li taqbel mal-fehmiet tagħna. U din l-ortografija tagħna, li l-lum insem-mija “ortografija jew alfabêt tal-Għaqda”, wara tminn snin li ilha ħajja, wara tminn snin li ilha titqâbad ma’ ortografija oħra bil-bosta eqdem minnha, ma’ drawwiet li twieldu, trabbew u kibru magħna, ma’ fehmiet ebsin, il-wirt taż-żmenijiet ta’ qabilna, il-lum wara tminn snin narawha rebbieħa ta’ għedewwa akbar u aqwa minnha.

Rebbieħa. Rebħi mibdi iżda għadu mhux mitmum. Ma jittbiddlux malajr id-drawwiet, ma jdurux malajr il-fehmiet. Jekk ħafna mill-kittieba u mill-qarrejja tal-Malti biddlu fehmiehom għax għarf u li l-ortografija tagħna hi l-aħjar walida, ħafna oħra għadhom iwebbsu rashom u ma jridux jinfatmu mill-*ch* u mill-*gh*, u ma jridux jafu bil-*q* u anqas bil-*k* flok *c* jew *ch*. Tisma’ min iġħid : kitba bil-*q* ma rridux naqrawha, kliem miktub bħal *qalb*, *kelb* ma rridux narawh.

Jarawha kerha u jistmelluha bla ma taħti, din id-daqsxejn ta’ ittra *q*, li aħna mhu feh siebna nneħħi uha qatt mill-kitba tal-Malti. Imma xejn ma jarawh ikrah, xejn ma jistmelluh dak il-ħafna tgerfix tal-kitba li jhobbu jaqraw. Jekk niktbu *qalet*, iġħidulna li qegħdin iġibulhom id-dardir, iżda jekk jaqrawha miktuba *kagħlet*, bħalma jħarbxu x’uħud, iħossuha tinzlihom għasel. Ma togħgobhomx il-kitba tagħna minnħabba l-*q*, u togħgobhom kitba oħra bi kliem nofsu miktub ħażin. Għandi f’idejja ktieb żgħir bil-Malti, mimli kollu tagħlim tar-ruħ u għalhekk ma nsemmihx

biex hadd ma ja'iseb li rrid infixkel il-qari t-tajjed. F'dan il-ktieb ma taqrâx faċċata walida li ma ssibx fiha żbalji ta' ortografija: *sagħblu* flok *sâblu*, *denhi* flok *deni*, *bedha* flek *beda*, *setet* flok *setgħet*, *nisimhu* flok *nisingħu*, *tirtgħab* flok *tirtâb*. U xi nsibu f'kotba olira? Tgerfix li ma jinqarâx. Hekk: *bedgħu* flok *bdew*, *figħa* flok *fiha*, *mibgħowta* flok *mibgħuta*. *rkagħad* flok *rqad*, u mijiet u' eluf olira. U kitba bħal din, li aktar jixir-qilha tissemma talisir ta' kitba, tiġri fl-idejn b'lieffa li tgħagģeb, bla ebda tfixkil, megħljuna min-nuqqas ta' tagħlim, imsalihia minn drawwiet qodma, milqugħa mill-kotra. Izda r-rebħi tagħna beda; l-ortografija tagħna bdiet tirbaħ l-ortografija hażina, u bil-qawwa tas-sabar u bis-saħħa tal-fehma t-tajjba tibqa' sakemm tagħleb kull għadu u kull tfixkil, u tkun hi weħidha rebbieħa, hi weħidha l-ortografija tal-Malti f'Malta kollha.

DAWL HANIN MEXXINI

(Mill-Ingliż ta' Cardinal Newman)

O Dawl il-Ħniena, mexxi l-medda tiegħi
Ma' tul id-dlam li q'ed jinfirex dwari,
La tintefiex imm'ibqa' dejjem miegħi
U t-trieq urini fejn titnikker dari.
Mexxini Dawl Hanin. Xejn iżjed ma nixtieq
Flief illi dawlek jofroq dlam it-trieq.

Mhux dejjem hekka tlabt l-għajjnuna tiegħek,
U għalkemm imbeżża' jien hallejt kburiti
Tmexxini fejn le jien niltaqa' miegħek,
U dwal oħrajn mexxewni tul żoghżiti.
O Dawl il-Ħniena dak li għadda mar
Insa Dawl Twajjed, insa dak li sar;

U bħal ma s'issa dejjem sibtek hdejjja
X'hiin jien sejjattek meta tlift it-trejqa,
Erg' Int illum dawwali lil għajnejja
—Għax id-dlam faħxi w jiena qalbi dejqa—
Wassalni fejn hemm dawk li jien habbajt
'Ma mimli bija n-nifsi kont insejt.

ROB.

ID-DILLUVJU KIEN MAD-DINJA KOLLHA?

Sa ftit snin ilu qatt ma għaddiet minn rasna mistoqsija bħal din, għax dejjem konna naħsbu li d-dilluvju għarraq id-dinja kollha kemm hi. Izda l-lum li bdejna nitfarfru xi ftit fit-tagħlim u sirna nafu kemm hi kbira l-art u kemm hu kbir il-baħar, kemm huma għoljin l-iġbla u kemm huma għoljin l-ibħra, kif issir ix-xita u kif iddub mill-art, kemm hawn ġnus ta' bhejjem u ta' tjur, kif iġhixu u fejn iġhammru, il-lum li nafu dan kollu nistaqsu: Kif jista' jkun li d-dilluvju għarraq id-dinja kollha?

Nagraw fil-Kotba Mgaddsa li qabel id-dilluvju Noë ħadem arka kbira, li kienet madwar 450 pied twila, 75 pied wiesgħa u 45 pied għolja. Fiha daħal hu u l-familja tiegħu, u daħħal miegħu żewġ minn kull ġens ta' bhejjem u żewġ minn kull ġens ta' tjur. Damet niezla x-xita erbġħin jum. L-ilma għatta l-iġbla kollha kemm huma u għola 22 pied fuqhom. U mietu l-bhejjem tal-art kollha. Wara sena l-ilma tad-dilluvju kien nixef u Noë ħareġ mill-arka (Ktieb il-Ġenesi 6,12-8,22).

Dan tgħidilna l-Iskrittura. U x'igħidilna t-tagħlim tal-holqien? Ighidilna li l-ġholi tal-iġbla hu bil-bosta akbar mill-ġholi tal-baħar; il-muntanja Everest hi għolja xi 28,000 pied, u għalhekk l-ilma kollu tal-baħar, tax-xmajjar, tal-ghadaġ-ġar, tal-widien mhux biż-żejjed biex iġħatti l-art kollha u joghla 22 pied fuq l-ogħla iġbla. Ighidilna wkoll li dak l-ilma kollu kien irid żmien aktar twil biex idub minn fuq l-art. Izjed: xita qawwija li ddum 40 jum niezla dejjem fuq wiċċ l-art kollha kemm hi ma taqbelx mal-liġijiet tal-pressure tal-arja.

Hwejjeġ oħra jgħallimna l-holqien. Nafu l-lum li fuq l-art hawn eluf u eluf ta' ġnus ta' bhejjem u ta' tjur. Jekk Noë kellu jdaħħal żewġ minn kull ġens, l-arka ma kenitx tesagħħom; u barra mill-bhejjem Noë kellu jdaħħalhom l-għalf għal żmien twil. Terga': x'ulud mill-bhejjem iġhixu biss fis-silġ, oħrajn biex iġhixu jridu sħana li tikwi. Kif jista' jkun li bhejjem bħal dawn jitlaqqgħu taħt sema wiehed, f'art u la kiesha u l-anqas sħana? U kif reġgħu marru lura lejn arthom u marru saħansitra fuq il-gżejjer fejn insibuhom il-lum? Dan kollu, jekk ma jidholx driegħ Alla, b'saħħet il-holqien ma sata' jsir qatt.

Mela l-Iskrittura tgħidilna heġa b'oħra? Le. Niftakru li l-Iskrittura miktuba mill-bnedmin u għall-bnedmin, u għalhekk hi miktuba kif jithadtu u kif jiftiehm u l-bnedmin. Issa bosta drabi, aħna u nithadtu, ngħidu: *kollox, kollha, kull-hadd*, biex infissru biss għadd kbir; hekk meta ngħidu: *l-aħbar*

xterdet ma' Malta kollha, ma nifhmux ngħidu li n-nies kollha kemm huma, sal-inqas u sal-iżgħar wiehed, semgħu bl-aħbar, iżda li għadd kbir ta' nies semgħu b'dik l-aħbar. Hekk ukoll fil-Kotba Mqaddsa gie li nsibu kliem bħal dan: l-art kollha li ma għandhomx it-tifsir li għandhom fihom infushom. La darba hu hekk seta' Mosè, hu u jikteb il-ġrajja tad-dilluvju, iġhid li d-dilluvju għarraġ id-dinja kollha biex ifisser li d-dilluvju għarraġ biċċa kbira mid-dinja, jew dik il-biċċa li dak iż-żmien kienet imgħammra bin-nies.

Din hi l-fehma tal-aqwa u tal-aħjar għorrief insara, jġifieri, d-dilluvju ma xteridx mad-dinja, iżda ma' dik in-naħa biss li kienet imgħammra. U dak iż-żmien aktarx li l-bnedmin kien għadhom ma xterdux wisq, iżda kien għadhom iġhammru fl-artijiet tal-Armenja u tal-Mesopotamja, mhux bġhid wisq minn fejn kien maħluq l-ewwel bniedem.

G. THEUMA

Kull ma kiteb hawn G. Theuma jaqbel f'kollox mat-tagħlim tal-għorrief kattolici.

PROF. P. P. SAYDON

MIN JARAH IGHIDLI

Għajb mill-akbar li kien jista' jġiri lil tifel tal-iskola fejn kont immur biex indaħhal jew ideffsuli xi ftit għerf ġo fija, kien li jlibbsulec biċċa ta' ras ta' ħmar daqsieq ġewwa rasek u jqegħduk quddiem it-tfal kollha l-oħra. Ma hialq il-ħmar kien hemm ganċ u miegħu kienu jdendlu biċċa karta li fuqha kienu jiktbu l-ħtija tiegħek, bħalli kieku: "Jiena kont pastas ħafna," jew "Jiena ma kontx naf il-lezjoni."

Billi ir-ras ma kellha l-ebda toqba anqas għal għajnejn il-ħmar, kif għandu l-ħmar meta jkun għadu ħaj, dan l-imsejken imlibbes ma kien ikun jista' jara xejn x'inhu isir madwaru u fis-sajf kienet toqtlu bil-għomma. Ma għandniex x'ingħidu, ftit kienu dawk it-tfal li għaddew xi żmien ġo din l-iskola li qatt ma kellhom ideffsu ġo rashom din ir-ras ta' ħmar u ras ta' ħmar quddiem wiċċek kienet ħaġa ta' kull jum.

Meta ħriġt mill-iskola, bqajt dejjem inħares lejn kull ħmar li kont niltaqa' miegħu fit-trieq u bqajt inħobbu dan l-annimal ta' sabar hekk kbir; għax kien ifakkarni fid-daħk li konna nidħku b'dik l-imbierka ras.

Inhallikom taħsbu, mela, kemm għoġobni u kemm qrajtu bil-qalb ktieb li sib t fih dan il-kliem li ntqal bejn żewġt iħbieb. Wieħed minnhom kien għadu kemm jasal minn barra u qal lil iehor.

“Jiena ngħidlek li f'ħajti dort u rajt biż-żejjed u kull ma hawn x'tara fid-dinja, kollox rajt.”

“U jiena ngħidlek,” qabeż l-iehor “li qabel ma tara dak li għandi f'raşi jiena, ma tkun rajt xejn. Din hi haġa li la int u anqas hadd li aħna nafu qatt ma rawha.”

“U x'inh i din il-ħaġa hekk tal-għaġeb li, kif qiegħed tghid int, hadd hadd ma raha. Jiena dort ħafna u ma nafx biex inti ħiereġ.”

“U jiena ngħidlek li ma rajthiex. Ftit huma dawk in-nies fil-għira tagħna li rawha?”

“Iva x'inh i? il-ġlekk ta' La Valette il-Birgu?”

“Le.”

“Mela għidli x'inh i.”

“Jena naqta' rasi taħt maunara li qatt ma rajt ħmar mejjet.”

Il-ħabib ħakk rasu u niżżilha u baqa' sieket. Għax ma għandniex xi ngħidu qatt ma' kien ra ħmar mejjet, qatt ma kien ħaseb fih u issa beda jsaqsi lillu n-nifsu xi jsir minnhom il-ħmir il-mejta li ma jidhru qatt. Dan l-imsejken ħmar igħaddi ħajtu kollha jgorr, imżeblaħ u imsawwat u jidher kullimkien fejn hemm in-nies, imma fejn imur u x'jagħmlu bih meta tintemm il-ħajja tiegħu, hadd ma jaf.

Ili ħafna snin li qrajtu dan il-ktieb u dejjem kelli xewqa kbira ħafna li qabel-ma mmut ikolli x-xorti li nara ħmar mejjet jew għall-inqas ħmara mejta. Ili ħafna snin niħabat u għadu qatt ma nrexxieli, u anqas jiena ħmar mejjet għadni qatt ma rajt.

Għaldaqstant, nitlob lil kull minn jaqra dawn l-erba' kelmiet, li jekk qatt ikunu jafu fejn wieħed jista' jara ħmar mejjet, jibagħtu jgħiduli, ħalli mmur intih daqqa t'għajn sewwa. U ma hemmx bżonn ingħid li ħmara mejta, tgħodd ukoll.

TANCREDI PARIS

Xerrdu dejjem

Lehen il-Malti

SHABA

Shaba tittajjar go l-ikhal fuqani.
 sabiha bhalek m'hemmx,
 lil qalbi, kelwa, thajjar
 halli ttir, halli ttir.

Tigri minn art ghal oħra, fuq il-bħura,
 tara sabih u tajjeb :
 u hekk titghallem, tissebbaħ, w issir twajba.
 Tara l-baħar jitqalleb u jidbaħrad
 f'zoghħzitu qatt mitfija,
 mimli b'elf hajja ġdida,
 dejjem inaddaf, jagħmel qalb lill-art;
 iż-żara jmewweġ fuq għoljiet, fuq wileġ ;
 is-siġar b'xuxa kbira,
 li kienet ward, w issa dlonk tbiddlet f'weraq.
 mnejn titla l-bilbla biex go fik tistaħba,
 nikta ta' ferħ bil-ġisem,
 u tghanni għanja zghira,
 għax qalbha ma tistax għal hena hekk kbira.
 Tgħaddi minn fuq il-bliet :
 u tisma' l-karba ta' bnedmin ghajjena,
 ta' bnedmin hemm maħqura,
 li tghaddi minn go fik u titla' għand Alla;
 tisma' l-ghajjat ta' nies
 mitfugħa fit-taqbida
 iħammru l-art bid-demm— u tidħaq bihom.
 Minn go fik iġħaddu l-angli tal-ħallieq,
 iġħannu għana tas-sema,
 b'libsa bajda li tidli aktar mix-xemx,
 b'rashom bil-ward imdawra,
 inizzlu ferħ lit-tajba,
 għalkemm fid-dinja ma jarawx klief dieq.
 Tgħallimt, tgħallimt, ja shaba ;
 w'issa waqaft għal ftit sis-sema tagħna;
 tqassamt f'għoljet, fir-rdajjem,
 f'wileġ u f'għelieqi,
 fi swar mnejn toħroġ il-berqa dandaħnija;
 bi lwien issebbaħt kollok,
 bi lwien li jisbqu l-ward,
 isbaħ minn dawk li turi l-art rebbiegħa;
 niżżilt ukoll xi trembi
 biex aktar turi saħtek,
 u frixt qawsalla buina
 li tghaqquad l-art mas-sema,
 u tghid lil-bniedem ill-hemm l-hena fl-għoli ;

raxxaxt ukoll xi qatra
 ha tqawwi l-qalb tax-xitla,
 w'ir-ruh ta'isel mid-dnub.

Shaba li mdendla go l-ikhial fuqani,
 nahlef li bhalek m'hemmx!
 Q'ed nahisbek xi poeta,
 ghax bhalek hu biss gharef,
 jaf jara gmiel u tjeiba,
 w'imbaghad jifrixhom, jaghmel haga wahda,
 xhin l-ghanja jholl ha tisma l-art u s-sema!

Shaba tiggerra go l-berah fuqani,
 sabiha bhalek m'hemmx,
 inti lil qalbi thajjar,
 halli ttir, halli ttir—
 il-fuq, il-fuq mid-dinja,
 mill-ghaghha, mit-taqdir,
 u hemm fuq go fik ninheba,
 u hemm fuq flimkien insiefru,
 naraw sabih u tajjeb
 fis-safra ta' bla tmiem!

A. BUTTIGIEG

FRAK

Warda li thenni,
 Ghana t'ghasafar jidwi q'ed f'widnejja
 U kliem ta' farag lili hadd ma jtenni.

Warda bikrija,
 Ara x-xemx sebhiet thenni l-art b'dijietha
 U jien q'ed sieket nibki l-jem mghoddija.

Warda maghluqa,
 Qatt ma kont hiemed qatt ma kont innikket
 Sakemm minn xbejba qalbi giet misruqa.

Kewkba li tilma,
 Halli 'l dijietek tasal hawnhekk, hdejja
 Nissini l-art, ghollili l-fuq ghajnejja.

CARM. VELLA

KLIEM MALTI MXERRED

Taht dan l-isem bi f'siebi n'gamma' xi kliem Malti li jiena sejjajt "imxerred" għax għalkemm għadu jimxi sewwa f'xi naħhiet, mhux immiżżel la fid-dizjunarju ta' Caruana, la f'ta' Falzon u l-anqas f'ta' Vassalli.

Dan mhux le xi kliem li miet għax intilef mal-milja tas-sinjura iżda kliem li f'xi n'ħawi jaqdi ħafna it-tifsira tal-fisieb u l-għamla tat-taħdit.

Kif wieħed jara malajr mhux il-kliem kollu miġbur minni hu ta' nisel semi imma m'ħabba li l-ħoss wit-tifsila li ha huma maltin u maltin biss aħna ma nistgħux ma nilqgħuhomx fil-kitba tagħna. Li jkollna kliem barrani jfisser li aħna kellna x'naqsma ma' artijiet oħra bħall-ġnus inciviliti kollha, xejn iżjed. L-ilsna biex iġhixu għandhom b'zonn xulxin, jikbru minn fuq xulxin sewwa sew bħal pajżi bil-kummerċ ta' bejniethom.

Bosta minn dan il-kliem smajtu l-Birgu.

Ċieqa: nitfa, xi ħaġa żgħira ħafna, ta' bla siwi. "Karmnu ħalla kollox lil oħtu u lil ħuh ma ħallielux *ċieqa*" Ara ma tħallix lil Toni jielu xi ċieqa minn ħwejġek.

Żiglant: fjur taż-żiglant hu dak li aħna nsejġu wkoll "lellux".

Qorċema, *Qorċmata*. Ruxxmata, għadd kbir ta' nies, ħwejġek. "Saver, għandu qorċmata tfa' x'jitma' w ilibbes".

Tqerred: Tibki għall kull xejn, tnewwahi. Iġhidulek "Dejjem tqerred donnok sa teqred lil xi ħadd"

Tagħmel ħabar: Tagħmel frattarija fuq xejn. "Għamilt ħabar tgħajjat; x'jista' nqalgħalek?" Iġhidu wkoll "tagħmel plejtu" jiġifieri tagħmel storbu: plejtu hi *el pleito* ta' li Spanjoli.

Tixmoq: Tikseb bis-sewwa jew bid-dnewwa. "Dak tiegħ jixmoq minn fuq missieru, xejn iżjed".

Żmaċtu, *Żmaċta*: ta' kaskaf; Isejġu żmaċtu lil dak il-bniedem li donnu qatt ma ra' nies: "Oħtok saret tassew żmaċta mindu marret toqgħod ir-raħal."

Tirrieċpa: tlablab; tgħid ħafna "Ilu jirrieċpa u jithabat fuq saġhtejn".

Baqra ġnizzla: Tissejjali hekk dik il-baqra li kellha darba jew darbtejn.

Laham xkett: bla għadam bħal ma tkun iċ-ċanga għax-xiwi.

(*Jissokta*)

ANTOLOGIJA

IL-PINNA U' L-KLAMAR

(PROF. DON G. VASSALLO)

- Qalet, lejla waħda, il-Pinna
 Lil Klamâr :—Eluf ta' snin,
 Qegħda ngħid, bejni u bejn ruħi,
 Ahna ilna miżżewġin.
- U kemm għandna tfal!...Hemm tajjeb
 Illi ħobż ma jitolbux;
 Għaliex, kieku kienu jieklu,
 Kieku żgur ma ninqalghux.
- X'inti tgħid, il-Klamâr qallha;
 X'inti taqla, il-lejla, x'int?...
 —Kif qaltlu: kemm hawn kotba,
 Ommhom jien, Missierhom int!
- U kemm huma sbieħ uliedna!
 U kemm jafu fwejjeġ!...kemmi!
 It-tfal tagħna, għorrief kollha,
 Ma jħallux il-Għerf jintemm!
- Tixtieq taf kif bdiet id-dinja?...
 U x'sar fl-ibgħad żmenijiet?...
 Kemm li miet hilu l-Imhammet?...
 Kif jitqassmu l-artijiet!...
- Trid taf kemm hu għali is-sema?...
 Fond il-baħar?...kbira l-art?
 Għax jiġġieldu ix-xemx u l-qamar?
 Mniex il-ghomma?...mnejn il-bart?...
- Jew kif għandek tgliix fid-dinja?...
 Jew (jekk int) ma tibqax fqir?...
 Sa fejn jasal moħħ il-bniedem?...
 Jew il-brandi kif isir?...
- Jew...x'naf jiena!...Kollox, kollox,
 Ighidulek, u malajr,
 B'ilsna qodma, bl'ilsna ġodod,
 Bil-latin, bil-grieg, bil-qwajr.

—X'jaqta lsienek, Alla jbierek!
 (Habat jishon il-Klamar):
 Isbaħ x'hemm mn'ulied il-Kokka?
 Jien missier, ma nara ċar.

Kollha sbieħ! kollha għorrief!...
 Iva, Pinn... tajjbin il-koll!
 Hilek int tinfixel bl-oħxon,
 U hekk infxilt il-lejla wkoll!

Għandna x'erba' galantomi,
 Li, tassew, jagħmlulna unur;
 Imma, bona grazzja tiegħek,
 L-aqwa fosthom mhux sigur!

Għandna iz-zopop, għandna l-għomi,
 Għandna il-muti u it-turxien;
 Għandna wkoll il-boloħ sewwa,
 Li mnejn hargu, ma nafx jien!

Għandna mbağħad, partita oħra,
 Ill'ighidu ftit, jew xejn;
 Għandn'oħrajn li jtawwlu qamar,
 Dak li tista' tgħid f'sağħtejn!

Jekk trid int tithaddet sewwa,
 Il wisq minnhom tfahħarhomx;
 Jekk mbağħid, trid tħobbhom, tħobbhom!
 Jien, għalija, ma nħobbhomx!

Kien hemm, darba, Sultan għarbi,
 (Da' mn'uliedna nafu jien)
 Li sab ġemgħa tfal minn tağħna,
 U xehithom ġon-nirien.

Xi hadd għela; u kallu: "Sidi,
 Għala, Sidi?...maħruqin?"
 Is-Sultan refağħilu spalltu:
 "Hija," wiegħbu, "battalin!"

X'għaqał kellu dak il-Għarbi!
 Ii-battal jixħtu fin-nar.
 Illi tfal kelln'aħna inqas.
 Kieku id-dinja tmur aħjar.

Xejn tinkorla!...xejn la tağħdab!...
 X'fhimt li huma da t-tfal tiegħek?...
 Jiġi waqt, Mulej aħfirli,
 Nidgħi is-sieğħa li ltqajt miegħek!

TAG HRIF

Wara l-laqqgħa tat-22 ta' April kellna laqqgħa oħra fil-25 ta' Mejju. Fiha inqraw dawn il-beejjeċ :

PROF. P.P. SAYDON qara poëzija *Quddiem xbieha mqaddsa* u biċċa proża *Id-dilluvju kien mad-dinja kollha?* it-tnejn ta' g.t., u poëzija *Dawl hanin mexxini* ta' Rob.

IS-SUR G. AQUILINA qara *Kollox jispicċa* ta' V. M. Pellegrini, u *Kliem imxerred* tiegħu.

„ T. PARIS qara proża *Jekk tarah għidli*.

Inqraw ukoll xi beejjeċ oħra mibgħutin minn barranin. Lil dawn nerġgħu ngħarrfuhom li l-kitba ta' barranin ingibuha meta u skond ma jidhrilna, u f'kull ktieb ma ngibux aktar minn waħda, li tkun togħobna l-aktar.

KONKORS TA' KITBA MALTIJA

Biex dejjem inhajjru ż-żgħażaġh jiktbu l-Malti tajjeb, bir-reqqa u bis-sengħa, il-Għaqda tagħna tniedi dis-sena wkoll konkors ta' kitba maltija, wieħed għall-proża u wieħed għall-poëzija.

Min irid jidhöl f'dan il-konkors jista' jikteb fuq ierid. Il-proża tista' tkun jew novella jew fuq hwejjeġ ta' taġlim jew storja ta' Malta jew traduzzjoni minn ilsna oħra; iżda t-traduzzjoni jrid ikollha l-original magħha. Il-poëzija trid tkun twila minn 25 sa 40 vers, u l-proża mhux anqas minn żewġ faċċati ta' dan il-qari. Kull kitba tkun eżaminata f'kull ma titlob is-sengħa, jiġifieri, għal dik li hi għamla ta' kitba, għażla ta' kliem u ortografija.

Kull kittieb għandu jikteb isem b'ieħor fil-kitba tiegħu, u dan l-isem jarga' jiktbu fuq envelops magħluq li jkun fih ismu u kunjomu u fejn joqgħod.

Hemm żmien sal-aħħar ta' Awissu.

Lil min jiġi l-ewwel jew it-tieni jew it-tielet, u lil min jisthoqqlu jkun imsemmi b'tiffhir natuh xhieda miktuba b'isimna.

Kull kitba għandha tinbagħat lis-Segretarju ta' *Lehen il-Malti* c/o Empire Press, Valletta.

L-IMSEĦBIN

li għadhom ma ħallsux, jistgħu jħallsu lis-Sur F.S. Caruana tal-Empire Press, u nitolbuhom iħallsu mill-aktar fis.

KOTBA LI BAGHTULNA

The Journal of the Malta University Literary Society No. 2, u *La Brigata* No. 3 qari bl-Ingliż u bit-taljan maħruġ mill-istudenti tal-Università; *The Teacher*, qari ta' kull xahar, bl-Ingliż u bit-taljan, maħruġ mill-Għaqda tas-Surmastrijiet tal-iskejjel tal-Gvern; *Grammatka u Ortografija tal-Malti fil-qosor*, miktuba minn F. S. Caruana; *S. Teresa tal-Bambin Gesù*, Gunju 1932 l-ewwel sena, No. 1. *Tagħlim ħafif fuq il-qari tal-Bibbja*, miktub minn A. M. Galea.

Nizzuħajr lil kullhadd.

LIL DUN PIETRU PAWL GRIMA

Bħal warda miftuħa fl-isbaħ ġmiel tagħha li tinqata' mis-sigra qabel ma tidbiel u tfarfar, inqata' minn fostna fl-aħjar ta' żgħożitu Dun Pietru Pawl Grima, li miet tas-Sliema fit-13 ta' Mejju li għadda. Habrieki għall-ġieħ ta' Alla u għall-ġid tal-erwieħ, imżejjen bil-ġherf u bit-tjieba, dejjem ferrieħi u daħkani, ħabib taż-żgħażaġh li kien jaf jiġbidhom lejh u jmexxihom fit-triq it-tajba, haddiem li ma jafx b'mistrieħ, iġħallem, jikteb, jipprietka, iġarar bi nhar u bil-lejl, it-telfa tiegħu jħossha kull min kien jafu.

Dun Pietru Pawl kien wieħed mill-aħjar kittieba tal-Malti. Hu għaraf il-ħtieġa tal-kitba biex it-tagħlim jilħaq mhux lil ta' madwaru, iżda lill-Maltin kollha, u hekk ħarġu minn idejħ kotba ta' siwi kbir bħala tagħlim u bħala kitba Maltija. Insemmu hawn xi ftit minnhom:

Ħajja ta' Sidna Gesù Kristu, 1922.

Il-Ġrajja tal-Għaqda l-Qadima, 1924.

Il-Vanġeli tal-Ħdud u tal-Btajjel.

Mill-Kotba Mqaddsa qaleb bil-Malti t-*Testment il-Ġdid* kollu.

Mit-*Testment il-Qadim* qaleb: *Il-Biki ta' Ġeremija* (1926), *Ester* (1928), *Ġuditta u il-Profeta Jona* (1928), *Il-Ktieb tal-Imħallfin* (1929), *Il-Ktieb tal-Profeta Danjel* (1929), *Ezdra u Neħemija* (1932).

Barra minn dawn kellu lesti u nittamaw li ma jdumux ma johorġu: *Il-Ktieb tal-Profeta Ġeremija* u *Il-tmax il-Profeta ż-Żgħar*.

Kien jikteb ukoll f'*Lehen il-Malti* u fil-*Malti* u f'kull qari li jiswa ta' ġid għall-Maltin.

Il-ħabib li ħaseb fina f'ħajtu, niftakru fih wara mewtu.

ABBONAMENT

6d. kull sitt xhur
1s. kull sena
Kopja wahda sold
Ghal barra minn
Malta id-doppju.